

عَلَيْهِ السَّلَامُ  
حَبِيبِ الْخَلْقِ مُحَمَّدٍ



بِسْمِ اللَّهِ الرَّحْمَنِ الرَّحِيمِ



استاذ العلماء شیخ الحدیث حضرت مولانا سید حامد میاں رحمہ اللہ کے زیر اہتمام ہر اتوار کو نماز مغرب کے بعد جامعہ مدینہ میں "مجلس ذکر" منعقد ہوتی تھی۔ ذکر سے فارغ ہو کر حضرت رحمہ اللہ حدیث شریف کا درس بھی دیا کرتے تھے۔ ذکر و بیان کی یہ مبارک اور روح پرور محفل کس قدر جاذب و پُرکشش ہوتی تھی الفاظ اس کی تعبیر سے قاصر ہیں۔

محترم الحاج محمود احمد عارفؒ کی خواہش و فرمائش پر، عزیز بھائی شاہد صاحب سلم نے حضرت شیخ الحدیث قدس سرہ کے بہت سے درس ٹیپ ریکارڈ کے ذریعہ محفوظ کر لیے تھے اور پھر درس والی تمام کیٹیں انہوں نے مولانا سید محمود میاں صاحب کو عطا کر دیں۔

ہماری دعا ہے کہ جن کی مہربانی، توجہ اور سعی سے یہ انمول علمی جواہر ریزے ہمارے ہاتھ لگے، حق تعالیٰ ان سب کو بیش از بیش اجر سے نوازے۔ ہم انشاء اللہ تعالیٰ یہ قیمتی "لؤلؤ" "انوارِ مدینہ" کے ذریعہ حضرت رحمہ اللہ کے مریدین و احباب تک قسط وار پہنچاتے رہیں گے۔

واضح رہے کہ حضرت کے خلفِ اکبر اور جانشین حضرت مولانا سید رشید میاں صاحب کے زیر اہتمام ذکر و درس کا یہ سلسلہ بفضلہ تعالیٰ اب بھی جاری ہے۔

ہنوز آن ابر رحمت در فشاں است  
خم و خنجاز با مہر و نشان است

کیسٹ نمبر ۶-۸۲-۲-۵

الحمد لله رب العالمين والصلوة والسلام على خير خلقه سيدنا ومولانا محمد وآله واصحابه اجمعين

اما بعد! عن انس قال حُبِبَتْ لِرَسُولِ اللَّهِ صَلَّى اللَّهُ عَلَيْهِ وَسَلَّمَ شَاةٌ دَاجِنٌ وَشَيْبٌ لَبْنُهَا بِمَاءٍ مِّنَ الْبُرِّ الَّتِي فِي دَارِ الْأَنْسِ فَأَعْطَى رَسُولُ اللَّهِ صَلَّى اللَّهُ عَلَيْهِ وَسَلَّمَ الْقَدَحَ فَشَرِبَ وَعَلَى يَسَارِهِ أَبُو بَكْرٍ وَعَنْ يَمِينِهِ أَعْرَابِيٌّ فَقَالَ عُمَرُ أَعْطَى أَبَا بَكْرٍ يَا رَسُولَ اللَّهِ فَأَعْطَى الْأَعْرَابِيَّ الَّذِي عَنْ يَمِينِهِ ثُمَّ قَالَ الْأَيْمَنُ فَلَا يَمَنُ وَفِي رِوَايَةٍ الْأَيْمَنُونَ الْأَيْمَنُونَ الْأَيْمَنُونَ

حضرت انس رضی اللہ عنہ فرماتے ہیں کہ (ایک دن) رسول کریم صلی اللہ علیہ وسلم کے لیے گھر کی پٹی ہوئی ایک بکری کا دودھ دوہا گیا اور اُس دودھ کو اس کنویں کے پانی میں ملایا گیا جو گھر میں تھا۔ پھر وہ دودھ کا پیالہ آنحضرت صلی اللہ علیہ وسلم کی خدمت میں پیش

کیا گیا جس میں سے آپ نے کچھ دودھ پیا۔ اس وقت آپ صلی اللہ علیہ وسلم کے بائیں طرف حضرت ابوبکر رضی اللہ عنہ بیٹھے تھے اور دائیں طرف ایک دیہاتی بیٹھا تھا، حضرت عمر رضی اللہ عنہ نے عرض کیا کہ یا رسول اللہ صلی اللہ علیہ وسلم یہ بچا ہوا دودھ، حضرت ابوبکرؓ کو دے دیجیے، لیکن آپ نے اس دیہاتی کو عنایت فرمایا جو آپ کے دائیں طرف بیٹھا تھا، پھر فرمایا کہ دائیں کو مقدم کرو دائیں کو، ایک دوسری روایت میں ہے کہ (آپ نے اس موقع پر یہ فرمایا کہ) یاد رکھو دائیں طرف کے زیادہ حق دار ہیں دائیں طرف کے زیادہ حق دار ہیں لہذا دائیں طرف والوں سے ابتداء کیا کرو۔

حضرت آقائے نامدار صلی اللہ علیہ وسلم نے ہمیں رہن سہن کے آداب بھی سکھائے ہیں اور ان میں پیروی کرنی بھی سنت اور ثواب ہے۔ جناب رسول اللہ صلی اللہ علیہ وسلم نے جو جو کام کیے ہیں، یعنی ہر وہ کام جو آپ نے پسندیدگی کے ساتھ کیا ہے وہ سنت ہے، چنانچہ آپ کے سارے واقعات صحابہ کرام نے نقل کیے۔ ان سے مسائل نکالے۔

حضرت انس رضی اللہ تعالیٰ عنہ فرماتے ہیں کہ جناب رسول اللہ صلی اللہ علیہ وسلم کے واسطے ایک دفعہ دودھ دوہا گیا بکری کا۔ گھر کی پلی ہوئی تھی بکری اور اس میں پانی ملا دیا گیا کنویں کا، وہ پانی اس کنویں کا تھا جو گھر میں تھا، تمام باتیں وہ بتلا رہے ہیں تاکہ پوری بات اور پورا نقشہ سامنے آجائے کہ ہمارے گھر میں کنواں تھا اور گھر کی پلی ہوئی بکری تھی۔ دودھ دھو ہا گیا اس میں پانی ملا دیا گیا وہی پانی جو ہمارے گھر کے کنواں کا تھا۔ جناب رسول اللہ صلی اللہ علیہ وسلم کو وہ پیالہ پیش کیا گیا۔ آپ نے وہ پیا۔ وہ لسی ہو گئی ایک طرح کی۔ وَعَلَى يَسَارِهِ أَبُو بَكْرٍ وَعَنْ يَمِينِهِ أَعْرَابِيٌّ۔ آپ کے دائیں طرف تو ایک دیہاتی تھے اور بائیں طرف حضرت ابوبکر رضی اللہ تعالیٰ عنہ تھے۔ رسول اللہ صلی اللہ علیہ وسلم کی عادت طیبہ ایسی تھی کہ (پینے کی چیز کچھ) بچا دیا کرتے تھے تاکہ دوسرے بھی پی لیں۔ حضرت عمرؓ بھی موجود تھے۔ انہیں خیال ہوا یہ بچائیں گے ضرور اور کسی کو دہیں گے ضرور اور دائیں طرف ہے دیہاتی کہیں اسے نہ دیں۔ اس لیے عرض کرنے لگے۔ اَعْطِ اَبَا بَكْرٍ يَا مَرْسُولَ اللَّهِ ابوبکر کو دے دیجیے یہ گزارش کی جناب رسول اللہ صلی اللہ علیہ وسلم سے تو آپ نے انہیں دینے کے بجائے اس دیہاتی کو دے دیا جو دائیں طرف تھا اور پھر فرمایا اَلَا يَمَنُ فَاَلَا يَمَنُ دائیں دائیں جو ہیں۔ دائیں کے آگے جو دایاں



ہے۔ اس طرح سے گویا دیا جائے۔ اَلْثَّانِيْنَ دیا جائے گا تو یہ بھی فرمایا۔ دوسری روایت میں یہ آتا ہے۔  
 اَلَا فَيَمْنُوْا تم بھی یہ خیال رکھا کرو کہ دائیں طرف سے کھانے پینے کی چیز تقسیم کی جائے، یہی صحیح طریقہ  
 ہے۔ اب یہ اتنی چھوٹی سی بات ہے کہ اس کا آدمی خیال بھی نہیں کرتا۔ لیکن اس میں بھی سنت آگئی اور  
 اس میں بھی آداب اور احکام آگئے تو اتنے مکمل ضابطے دنیا کے کسی مذہب میں نہیں ہیں جتنے اسلام  
 میں ہیں۔

اسی طریقے پر ایک اور دفعہ واقعہ ہوا یہی، پیالہ لایا گیا، آپ نے پیا اور دائیں طرف ایک  
 چھوٹی عمر کا بچہ تھا اور بائیں طرف بڑی عمر کے لوگ تھے۔ اب خود رسول اللہ صلی اللہ علیہ وسلم کو یہ خیال  
 ہوا کہ میں اس بچے کو دوں یا ادھر والوں کو دوں بائیں طرف والوں کو۔ جنہیں دینا چاہتے تھے وہ  
 بائیں طرف تھے اور بچہ دائیں طرف تو رسول اللہ صلی اللہ علیہ وسلم نے اس سے دریافت کیا اَتَاذِنُ  
 اَنْ اَعْطِيْهِ الْاَشْيَاخَ کہ کیا تو اجازت دے گا کہ میں ان کو دے دوں بائیں طرف والوں کو  
 فَقَالَ مَا كُنْتُ لَأَوْثَرُ بِفَضْلِ مِنْكَ اَحَدًا يَا رَسُوْلَ اللّٰهِ (صَلَّى اللّٰهُ عَلَيْهِ وَسَلَّمَ) میں  
 تو آپ کا جو بچا ہوا ہے اور جو مجھے مل رہا ہے یہ تو میں نہیں چھوڑ سکتا۔ میں تو تزیح نہیں دے  
 سکتا اپنے اوپر کسی اور کو، جو جناب کا بچا ہوا میرے ہتھ میں آ رہا ہو وہ میں کسی اور کو دے دوں یہ تو  
 میں نہیں کروں گا۔ تو رسول اللہ صلی اللہ علیہ وسلم نے اس بچے ہی کو دے دیا۔ دائیں طرف کا خیال رکھا۔  
 یہ چیزیں چلتی ہیں اب ہمارے ہاں چلتے پلتے ہیں پانی پیتے ہیں کوئی اور بوتل پیتے ہیں۔ وہ اُلٹے ہاتھ  
 سے پی لیتے ہیں۔ خیال ہی نہیں کرتے کچھ بھی حالانکہ یہ بات نہیں ہے اس میں آداب سکھائے گئے ہیں  
 سب،

اور بعض چیزوں میں تو احکام سخت بھی ہیں چاندی کے برتنوں میں پانی پینا یا کھانا کھانا منع فرما دیا  
 گیا ہے لباس میں بھی سکھایا گیا ہے لَا تَلْبَسُوا الْحَرِيْرَ وَلَا الدِّيْبَاجَ یہ جو ریشمی لباس ہے یہ جس  
 قسم کا بھی کپڑا ہو۔ وہ نہ استعمال کرو۔ وَلَا تَشْرَبُوْا فِيْ اَنْبِيَةِ الذَّهَبِ وَالْفِضَّةِ سونے  
 اور چاندی کے برتن میں نہ پیو۔ وَلَا تَأْكُلُوْا فِيْ صِحَافِهَا۔ اس کی جو طشتریاں ہوں پلیٹیں  
 ہوں۔ ان میں مت کھاؤ۔ فَإِنَّهَا لَهُمْ فِي الدُّنْيَا وَهِيَ لَكُمْ فِي الْاٰخِرَةِ۔ یہ ان لوگوں  
 کے لیے ہے دنیا ہی میں انہیں نعمتیں ملنی ہیں اور ان کو یہ دی بھی گئی ہیں۔ یہ استعمال کرتے ہیں

تو کرتے رہیں، تم نہ کرو۔

صحابہ کرام فتوحات کرتے کرتے ان علاقوں میں پہنچے ہیں جہاں یہ تمام چیزیں استعمال کرتے تھے روسا، وہاں ایسے واقعات کئی ہوئے ایک صحابہ ہیں وہ فرماتے ہیں کہ اُنھوں نے خادم سے پانی مانگا وہ پانی لے آیا، خادم ان کا دہقان تھا۔ تو اُنھوں نے وہ پھینک دیا برتن اور پھر فرمانے لگے میں نے ایک دو دفعہ نہیں اس کو کئی دفعہ منع کیا ہے کہ مجھے اس برتن میں پانی نہ دیا کرے۔ وہ چاندی کا برتن تھا۔ ان علاقوں میں جب فتوحات ہوتی ہیں تو ان لوگوں کے تو دماغوں میں یہ بات بسی ہوتی تھی کہ بڑا آدمی جو ہوگا وہ ضرور اس قسم کے برتن استعمال کرے گا اور اگر ہم وہ نہ استعمال کرائیں اس کی تواضع نہ کریں یا اس کی خدمت نہ کریں تو یہ اُس کی توہین ہوگی یا تقصیر ہوگی خدمت میں۔ یہ دماغوں میں بسا ہوا تھا تو وہ پھر دے دیتا تھا بار بار منع کرنے کے باوجود دیتا تھا۔ تو اُنھوں نے ایک دفعہ پھینک دیا اور مجلس میں موجود تھے لوگ۔ پھر اُنھوں نے وجہ بتائی کہ میں اس پر اس لیے خفا ہوا ہوں کہ ایک دفعہ نہیں بلکہ کئی دفعہ میں اسے منع کر چکا ہوں اور یہ مجھے پھر دے دیتا ہے تو صحابہ کرام تو جناب رسول اللہ صلی اللہ علیہ وسلم نے جو بتلایا تھا اس پر جمے رہے، اس سے کسی طرح نہیں ہٹے وہ یہ نہیں سمجھتے تھے کہ یہ حکم اُس وقت تھا بعد میں نہیں رہا، نہیں وہ بعد تک کے لیے ہے وہ ہمیشہ کے لیے ہے اور اگر وہ اتنے نہ جمے ہوئے ہوتے اور اتنی سختی کے ساتھ عمل نہ کرتے تو ہمیں تو پتا ہی نہ چلتا کہ رسول اللہ صلی اللہ علیہ وسلم نے کیا فرمایا، یہ تو ان کا کمال ہے کہ تمام چیزوں کو اسی طرح محفوظ رکھا ہے عملاً بھی عملاً بھی تعلیم میں بھی وہ قائم رہے ہیں اگر ہم آج کتاب دیکھیں کھولیں تو پھر وہاں کی اس دور کی باتیں ہمارے سامنے صحیح صحیح آجاتی ہیں۔ اللہ تعالیٰ ان حضرات کو جزا بخیر دے اور اللہ تعالیٰ ہم سب کو اتباعِ سنت کی توفیق دے اور آخرت میں رسول اللہ صلی اللہ علیہ وسلم کا ساتھ نصیب فرمائے۔

### الوارِ مدینہ

نہ پہنچنے یا تاخیر سے پہنچنے کی شکایت حافظ محمد یعقوب صاحب خادم الوارِ مدینہ  
جامعہ مدنیہ کریم پارک راوی روڈ لاہور سے کی جائے، خریداری نمبر کا حوالہ ضرور دیا  
جائے۔